



Папа Францішак

Абмываючы ногі Апосталам, Езус хацеў паказаць, якім чынам Бог дзейнічае ў адносінах да нас, і даць прыклад сваёй “новай заповедзі”, якая тычыцца такой любові да іншых, якой Ён палюбіў нас, гэта значыць – аддаючы жыццё за нас. Ён даў сваё жыццё за нас: таму таксама і мы павінны даваць жыццё за братоў. Любоў – гэта канкрэтнае служэнне, якое мы аказваем адзін аднаму. Служэнне пакорнае, якое здзяйсняецца ў маўчанні і са сціпласцю, згодна з тым, як Езус казаў: “Няхай не ведае твая левая рука, што робіць правая твая” (Мц 6, 3). Яно патрабуе паставіць на службу дары, якімі Святы Дух нас напоўніў, каб супольнасць магла расці. Акрамя таго, яно выражаецца ў дзяленні матэрыяльнымі дабротамі, каб ніхто не быў у нястачы.

Фрагмент надзвычайнай аўдыенцыі ў Ватыкане, 12.03.2016 †



Кс. абп Тадэвуш Кандрусевіч

Падобна таму, як недастакова толькі спаць у гаражы, каб стаць аўтамабілем, таксама

недастакова толькі хадзіць у касцёл і ў той жа час жыць нязгодна з Божым законам, каб стаць сапраўдным хрысціянінам. Мы ў сваім жыцці часта не выкарыстоўваем дадзенай нам Божай ласкі, каб прыносіць духоўны плён.

Міласэрны Езус дае нам час, але яго неабходна выкарыстаць належным чынам. Акрамя часу, Ён дае нам новыя магчымасці, новыя касцёлы, святароў, кансэкраваных асоб, катэхетаў і г.д. Бог не жадае ад нас быць чымсьці, чым мы не з'яўляемся, але жадае, каб мы былі дасканалымі і плённымі хрысціянямі. Ён добра ведае, што многія гады мы не былі такімі, але Ён просіць у свайго Айца даць нам яшчэ адзін год, даць час для выпраўлення нашага жыцця.

Фрагмент гаміліі на трэцюю нядзелю Вялікага посту



Кс. бп Юрый Касабуцкі

Калі мы стараемся дзяліцца дабром з бліжнімі, то яно вяртаецца да нас, таксама як вяртаецца і дрэннае слова ці дрэнныя ўчынкі. Зараз мы перажываем час Вялікага посту – асаблівы час, калі Касцёл заахвочвае зазірнуць у сваё сэрца і спытаць у сябе: “Ці сапраўды мы жывём з Богам? Ці сапраўды нашыя думкі і ўчынкі Божыя?”. Асабліва ў гэты год – Год Божай міласэрнасці, абвешчаны папам Францішкам. Гэта яшчэ адзін заклік асаблівым чынам паглядзець на іншага чалавека – таго, хто жыве, працуе, вучыцца разам з намі, каб праявіць да яго сваю міласэрнасць, прабачыць ягоныя слабасці.

Фрагмент гаміліі падчас урачыстай св. Імшы ў мінскай парафіі МБ Ружанцовай